

រឿងលេចធ្លោ នៅសង្កាត់អូរម៉ាល់	
ឈ្មោះគម្រោង	លើកកម្ពស់ការចូលរួមរបស់ប្រជាពលរដ្ឋក្នុងដំណើរការអភិវឌ្ឍន៍តាមបែបប្រជាធិបតេយ្យនៅថ្នាក់ក្រោមជាតិ PROCEED
ចំណងជើងរឿង	<b>ចូលរួមដើម្បីអភិវឌ្ឍន៍សង្គម</b>
កាលបរិច្ឆេទនៃការកត់ត្រា	២៤ មីនា ២០១៥
រឿងនោះកើតឡើងនៅពេលណា	ឆ្នាំ២០១៣ ដល់ ២០១៥
ឈ្មោះភូមិ ឬស្រុក (ទីកន្លែងដែលរឿងបានកើតឡើង)	ភូមិបឹងរាំង សង្កាត់អូរម៉ាល់ ក្រុងបាត់ដំបង
ឈ្មោះអ្នកនិយាយរឿងប្រាប់	លោក <b>លន់ ម៉ាម</b> ប្រធានបណ្តាញអង្គការសហគមន៍ក្រុងបាត់ដំបង
ចំនួនអ្នកទទួលផល (ជាក្រុម) ដែលទទួលផលពីសកម្មភាពរបស់បុគ្គលដែលផ្តល់រឿង	ប្រជាពលរដ្ឋក្នុងភូមិបឹងរាំង សង្កាត់អូរម៉ាល់ ក្រុងខេត្តបាត់ដំបង
អាយុជាមធ្យម (បុរស ឬស្រី)	គ្រប់វ័យ និង គ្រប់ភេទ
អ្នកសម្ភាសន៍(តួនាទី, អង្គភាព)	លោក <b>ចៅ សមិន្ទ</b> បុគ្គលិកអង្គការ អមរា
អ្នកកត់ត្រា(តួនាទី, អង្គភាព)	អ្នកស្រី <b>វុទ្ធ មួយលី</b> បុគ្គលិកអង្គការអមរា

**ព័ត៌មានទៀត**

លោក **លន់ ម៉ាម** អាយុ៥២ឆ្នាំ រស់នៅភូមិបឹងរាំង សង្កាត់អូរម៉ាល់ ក្រុងបាត់ដំបង ខេត្តបាត់ដំបង។

លោកត្រូវបានប្រជាពលរដ្ឋបោះឆ្នោតជ្រើសរើសជាប្រធានគណៈកម្មការចែកចាយទឹក និងប្រើប្រាស់ទឹកនៃសង្កាត់អូរម៉ាល់ ក្រុងបាត់ដំបង ចាប់តាំងពីឆ្នាំ១៩៩៣។ លោកជាមនុស្សសកម្មក្នុងការជួយអភិវឌ្ឍសហគមន៍ ប៉ុន្តែលោកពុំសូវមានបទពិសោធន៍ និង ចំណេះដឹងច្បាស់លាស់អំពីដំណើរការអនុវត្តអភិបាលកិច្ច និងតួនាទីរបស់ក្រុមប្រឹក្សាក្រុង សង្កាត់ទេ។

លោកនៅមានភាពស្ទាក់ស្ទើរក្នុងនាមជាតំណាងឱ្យសហគមន៍ក្នុងការលើកឡើងនូវបញ្ហាផ្សេងៗជូនក្រុមប្រឹក្សាដោះស្រាយ ជាពិសេសបញ្ហាដែលប៉ះពាល់ដល់ប្រជាពលរដ្ឋខ្លាំង ហើយកំពុងកើតមាននៅក្នុងមូលដ្ឋាន លោកមិនហ៊ានលើកឡើងបញ្ហាទាំងនោះ ជូនក្រុមប្រឹក្សាដោះស្រាយនៅចំពោះមុខទេ នៅពេលចូលរួមកិច្ចប្រជុំក្រុមប្រឹក្សាសង្កាត់ ក្រុងម្តងៗ លោកនៅមានភាពភ័យខ្លាច និង



ខ្លាចក្រុមប្រឹក្សាខឹងសម្បាច់ពោះលោក ហើយចាត់ទុកលោកជាអ្នកបង្កបញ្ហា ។

ក្នុងឆ្នាំ២០១៣ នៅពេលចាប់ផ្តើមអនុវត្ត “គម្រោងលើកកម្ពស់ការចូលរួមរបស់ប្រជាពលរដ្ឋក្នុងដំណើរការអភិវឌ្ឍតាមបែបប្រជាធិបតេយ្យថ្នាក់ក្រោមជាតិ” ហៅថា (PROCEED) លោក **លន់ ម៉ាប់** ត្រូវបានក្រុមប្រឹក្សាសង្កាត់ណែនាំឱ្យចូលរួមជាដៃគូអនុវត្តគម្រោង PROCEED ជាមួយអង្គការអមរា ហើយរូបលោកក៏ត្រូវបានសមាជិកបណ្តាញសហគមន៍មូលដ្ឋានបោះឆ្នោត ធ្វើជាប្រធានបណ្តាញសហគមន៍មូលដ្ឋានប្រចាំក្រុងបាត់ដំបង ដោយមានការគាំទ្រនិងទទួលស្គាល់ពីប្រធានក្រុមប្រឹក្សា ក្រុងបាត់ដំបង។ តាមរយៈគម្រោង PROCEEDនេះ លោក **លន់ ម៉ាប់** បានចូលរួមក្នុងសកម្មភាពជាច្រើនជាមួយគម្រោង PROCEED ព្រមទាំងបានចូលរួមវគ្គបណ្តុះបណ្តាលបង្កើនចំណេះដឹងនិងសមត្ថភាពផ្នែកដឹកនាំសម្របសម្រួលសហគមន៍ និងការទំនាក់ទំនងជាមួយក្រុមប្រឹក្សា សិទ្ធិជាមូលដ្ឋាន តួនាទីការទទួលខុសត្រូវរបស់ក្រុមប្រឹក្សា តួនាទីរបស់ប្រជាពលរដ្ឋ ជំនាញតស៊ូមតិ ជំនាញសម្របសម្រួលសហគមន៍ ការនិយាយសាធារណៈ អភិបាលកិច្ច និងយុទ្ធសាស្ត្រនៃការបញ្ចូលយេនឌ័រជាដើម ។

ក្នុងនាមជាប្រធានបណ្តាញសហគមន៍មូលដ្ឋាននៃក្រុងបាត់ដំបង និងជាដៃគូរបស់គម្រោង PROCEED លោក **លន់ ម៉ាប់** បានលះបង់កម្លាំងកាយ និងស្មារតី ដឹកនាំការប្រជុំបណ្តាញអង្គការសហគមន៍រៀងរាល់ត្រីមាសដើម្បីចែករំលែកបទពិសោធន៍គ្នាទៅវិញទៅមក និងចូលរួមមតិយោបល់ដោះស្រាយបញ្ហាជូនសហគមន៍ ។ តាមរយៈចំណេះដឹងដែលបានរៀនសូត្រពីគម្រោង PROCEED លោកបានចុះផ្សព្វផ្សាយអប់រំដល់ប្រជាពលរដ្ឋក្នុងសង្កាត់អូរម៉ាល់ ជាច្រើនលើកក្នុងគោលបំណងដើម្បីឱ្យប្រជាពលរដ្ឋបានយល់ដឹង និងចេះប្រើប្រាស់សិទ្ធិរបស់ខ្លួនក្នុងការចូលរួមក្នុងសកម្មភាពរបស់ក្រុមប្រឹក្សា ។ លោកបានកៀរគរប្រជាពលរដ្ឋឱ្យចូលរួមវេទិកា ពិគ្រោះយោបល់ និងបំផុសឱ្យប្រជាពលរដ្ឋមានភាពក្លាហាន ហ៊ានបញ្ចេញមតិយោបល់ក្នុងការលើកបញ្ហា និងតម្រូវការចំពោះមុខក្រុមប្រឹក្សា។ ក្នុងនាមលោកជាតំណាងប្រជាពលរដ្ឋ លោកបានរៀបចំវេទិកាសហគមន៍យ៉ាងហោចណាស់ពីរដងក្នុងមួយឆ្នាំ ដើម្បីប្រមូលបញ្ហានិងតម្រូវការជាអាទិភាពរបស់ប្រជាពលរដ្ឋ ដាក់ជូនក្រុមប្រឹក្សាដោះស្រាយ ។

លោក **លន់ ម៉ាប់** មានភាពសកម្មក្នុងការលើកកម្ពស់ឱ្យមានការចូលរួមពីប្រជាពលរដ្ឋ និងបានបំផុសឱ្យប្រជាពលរដ្ឋចូលរួមលើកឡើងអំពីបញ្ហាអាទិភាពដែលពួកគាត់ជួបប្រទះដូចជាបញ្ហាកង្វះប្រឡាយ ទឹកប្រើប្រាស់សម្រាប់ស្រោចស្រព ដំណាំកសិកម្មក្នុងសហគមន៍របស់គាត់ទៅក្រុមប្រឹក្សា ។ ចំណែកក្រុមប្រឹក្សាបានឆ្លើយតប ដោយស្នើសុំឱ្យមានការគាំទ្រពីលោក **លន់ ម៉ាប់** ដើម្បីសម្របសម្រួលជាមួយប្រជាពលរដ្ឋសហគមន៍ក្នុងការរកប្រាក់បដិភាគបន្ថែមដើម្បីយកមកកសាងប្រឡាយទឹកដែលបានស្នើសុំនេះ ។ ជាលទ្ធផលក្រុមប្រឹក្សាសង្កាត់អូរម៉ាល់ បានកៀរគរទុនបដិភាគក្នុងឆ្នាំ២០១៣



ពីប្រជាពលរដ្ឋសហគមន៍នៅភូមិបឹងរាំង ភូមិគោកពន្លៃ ភូមិព្រៃដាច់ ភូមិរកា និង ភូមិអូរម៉ាល់ ចូលរួមថវិកា ហើយបានស្តារប្រឡាយ ២ខ្សែ ប្រវែង២គីឡូម៉ែត្រ និងមាន ដាក់លូចំនួន១២កង់។ ហើយចុងឆ្នាំ ២០១៤ លោក បានកៀរគរថវិកាពីគណៈកម្មការវត្តបឹងរាំង បានចំនួន ២លាន ៥០ម៉ឺនរៀល និងពីប្រជាពលរដ្ឋបានចំនួន ២លាន ១សែនរៀល យកទៅចូលរួមជាមួយសង្កាត់ ដើម្បីជួសជុលផ្លូវក្រាលគ្រួសក្រហម ប្រវែង ២៧០០ម៉ែត្រ ពីភូមិ បឹងរាំងទៅតំបន់អាងពោធិ៍ ក្នុងសង្កាត់អូរម៉ាល់ ។

សកម្មភាពដ៏សកម្មរបស់លោក **លន់ ម៉ាប់** នេះបានធ្វើឱ្យប្រជាពលរដ្ឋមានភាពពេញចិត្ត និងមានទំនុកចិត្តលើ ការអនុវត្តការងារសហគមន៍របស់គាត់ ហើយពួកគាត់បានគាំទ្រសកម្មភាពរបស់លោកគ្រប់ៗគ្នា ពីព្រោះ លោកបាន បង្កឱ្យប្រជាពលរដ្ឋមានមានភាពក្លាហាន ហ៊ាន និងមានទំនុកចិត្តក្នុងការនិយាយជាមួយក្រុមប្រឹក្សា។ ចំណែកក្រុម ប្រឹក្សាមានការផ្លាស់ប្តូរឥរិយាបថប្រសើរជាងមុន ក្នុងការយកចិត្តទុកដាក់ចូលរួមស្តាប់យោបល់បើកទូលាយឱ្យប្រជា ពលរដ្ឋចូលរួម និងដោះស្រាយឆ្លើយតបរាល់បញ្ហាជូនប្រជាពលរដ្ឋដែលបានលើកឡើងក្នុងសហគមន៍ ។

លោក **ស្រែ ឡឹម** ជាចៅសង្កាត់រងទី១ នៃសង្កាត់អូរម៉ាល់ បានបញ្ជាក់ថា លោក **លន់ ម៉ាប់** គឺជាមនុស្ស មានសក្តានុពលក្នុងឃុំអូរម៉ាល់ ព្រោះលោកបានជួយសង្កាត់ក្នុងការអភិវឌ្ឍជាច្រើន ។ ជាញឹកញាប់លោក **លន់ ម៉ាប់** តែងលះបង់ពេលវេលា និងកម្លាំងកាយចិត្ត ក្នុងការជួយកៀរគរប្រជាពលរដ្ឋឱ្យចូលរួមក្នុងសកម្មភាព អភិវឌ្ឍទូទាំង សង្កាត់អូរម៉ាល់ លោកនេះហើយជាជនគំរូ ផ្នែកការងារអភិវឌ្ឍសង្គមក្នុងសង្កាត់អូរម៉ាល់ ។

**ការអង្កេតលើចំណុចសំខាន់ៗ៖ កាយវិការ អារម្មណ៍ អត្តចរិត របស់អ្នកទទួលសម្ភាសន៍**

លោក **លន់ ម៉ាប់** ជាបុរសដែលមានទឹកចិត្តមាំមាំ ហើយមានទំនុកចិត្តក្នុងការនិយាយ និងផ្តល់បទសំភាសន៍ ព្រោះលោកមានមោទនភាពចំពោះការងាររបស់ខ្លួនដែលផ្តល់ផលប្រយោជន៍ជូនប្រជាពលរដ្ឋ ។ ដោយសារការចូលរួម គ្រប់សកម្មភាពនៃគម្រោង PROCEED បានធ្វើឱ្យលោក **លន់ ម៉ាប់** បានយល់ដឹងនូវសកម្មភាពរបស់ក្រុមប្រឹក្សាច្រើន និងជម្រុញឱ្យមានមោទនភាពក្នុងការលើកទឹកចិត្តប្រជាពលរដ្ឋឱ្យចូល រួមក្នុងសកម្មភាពរបស់ក្រុមប្រឹក្សា ជាពិសេស ជំរុញការការចូលរួមរបស់ស្ត្រី និងយុវជនឱ្យហ៊ានបញ្ចេញ មតិយោបល់ ដើម្បីផលប្រយោជន៍សហគមន៍ ។

**ផ្នែកផ្លាស់ប្តូរ (Domain of changes)**

អភិបាលកិច្ចល្អ

